

## ॥ तोडकाष्टकम् ॥

शङ्करं शङ्कराचार्यं केशवं बादरायणम् ।

सूत्रभाष्यकृतौ वन्दे भगवन्तौ पुनः पुनः ॥

नारायणं पद्मभुवं वसिष्ठं शक्तिं च तत्पुत्रपराशरं च

व्यासं शुक्रं गौडपदं महान्तं गोविन्दयोगीन्द्रमथास्य शिष्यम् ।

श्री शङ्कराचार्यमथास्य पद्मपादं च हस्तामलकं च शिष्यम्

तं तोटकं वार्तिककारमन्यानस्मद्गुरुन् सन्ततमानतोऽस्मि ॥ १ ॥

विदिताखिलशास्त्रसुधाजलधे महितोपनिषत् कथितार्थनिधे ।

हृदये कलये विमलं चरणं भव शङ्कर देशिक मे शरणम् ॥ २ ॥

करुणावरुणालय पालय मां भवसागरदुःखविदूनहृदम् ।

रचयाखिलदर्शनतत्त्वविदं भव शङ्कर देशिक मे शरणम् ॥ ३ ॥

भवता जनता सुहिता भविता निजबोधविचारण चारुमते ।

कलयेश्वरजीवविवेकविदं भव शङ्कर देशिक मे शरणम् ॥ ४ ॥

भव एव भवानिति मे नितरां समजायत चेतसि कौतुकिता ।

मम वारय मोहमहाजलधिं भव शङ्कर देशिक मे शरणं ॥ ५ ॥

सुकृतेऽधिकृते बहुधा भवतो भविता समदर्शनलालसता ।

अतिदीनमिमं परिपालय मां भव शङ्कर देशिक मे शरणम् ॥ ६ ॥

जगतीमवितुं कलिताकृतयो विचरन्ति महामहसश्छलतः ।

अहिमांशुरिवात्र विभासि गुरो भव शङ्कर देशिक मे शरणम् ॥ ७ ॥

गुरुपुङ्गव पुङ्गवकेतन ते समतामयतां न हि कोऽपि सुधीः ।

शरणागतवत्सल तत्त्वनिधे भव शङ्कर देशिक मे शरणम् ॥ ८ ॥

विदिता न मया विशदैककला न च किञ्चन काञ्चनमस्ति गुरो।  
 द्रुतमेव विधेहि कृपां सहजां भव शङ्कर देशिक मे शरणम् ॥९॥  
 ॥इति श्री तोडकाचार्यविरचितं श्री तोडकाष्टकं सम्पूर्णम्॥

---

This stotra can be accessed in multiple scripts at:

<http://stotrasamhita.net/wiki/Totakashtakam>

Facebook: <http://facebook.com/StotraSamhita>

GitHub: <http://github.com/stotrasamhita>

Credits: <http://stotrasamhita.net/wiki/StotraSamhita>About>